



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum il-15 t'Ottubru 2019

Appell numru 67 tal-2017

Il-Pulizija
vs
Charles MIFSUD

Il-Qorti :

1. Dan huwa appell minn sentenza mogħtija mill-Qorti tal-Magistrati (Malta) nhar l-1 ta' Frar 2017 fil-konfront ta' Charles MUSCAT, karta tal-identita bin-numri 242584M fejn gie mixli bil-mod segwenti:

Lill-**Charles Mifsud** bin Mario u Philippa xebba Camilleri imwied il-Pieta nhar it-12 ta' Mejju 1984, residenti gewwa Tal- Għarbi F/H, Wied is-Sewda, Zebbug, u detentur tal-karta tal-identita bin-numru 242584M

Akkuzat talli nhar l-10 ta' Novembru 2015 għal habta 10:30hrs fl-inħawi ta' Wied is-Sewda, Zebbug, u f dawn il-gzejjer waqt stagħun miftuh għat-ghasfar ha jew pprova jiehu xi għasfur billi uza sors tal-dawl artifċċjali kif ukoll apparat elettriku jew elettroniku (sistema tal-CCTV) u dan bi ksur tal-regolament 7(1)(c)(d) tal-A.L. 79 tal-2006 hekk kif emendat (L.S. 504.71);

Aktar talli fl-istess data, lok, hin u cirkostanzi, matul il-liin illi fih l-insib huwa pprojbit, naqas li jhalli l-imnasab skargati u kompletament catti ma' t-art fil-liinijiet kollha li fihom ma jkunx permess l-insib u dan bi ksur ta' kundizzjonijiet numru 6 tal-imsemmija Licenzja Specjali ghall-Insib tal-Pluviera u 1- Malvizz matul l-istagun tal-Harifa 2015; bi ksur ta' regolament 12 (1) tal-A.L. 79 tal-2006 hekk kif emendat (L.S. 504.71), u bi ksur ta' regolament 10 tal-A.L. 254 tal-2014 hekk kif emendat (L.S.504.113).

Ukoll talli fl-istess data, lok, hin u cirkostanzi, waqt stagun gzejjer waqt stagun miftuh hadt jew ippovajt tiehu b'xi mezz, xi ghasfur meta ma issodisfajtx il-kondizzjonijiet kollha specifikati filLicenza Specjali ghall-Insib limitat tal-Ghasafar tal-Ghana fil-Harifa tal-2014 mahruga mitTaqsima tar-Regolamentazzjoni ghall-Ghasafar Selvaggi u f'kuliligi ohra u cjo' uzajt aktar minn zewg stazzjonijiet minn fejn isir l-insib registrati mal- Wild Bird Regualtions Unit bi ksur tal-kundizzjoni numru 6 bi ksur ta' regolament 12 (1) tal-A.L. 79 tal-2006 hekk kif emendat (L.S. 504.71L u bi ksur ta' regolament 9 tal-A.L. 253 tal- 2014 hekk kif emendat (L.S. 504.124)

B' hekk rrenda ruhu ricediv ai termini tal-artikoli 49 u 50 tal-Kapitolu 9 tal-Ligijiet ta' Malta b' sentenza moghtija mill-Qorti tal-Magistrati (Malta), mill-Magt. Dr. A.J. Vella LLD datata 13' ta' Frar 2013, liema sentenza saret definitiva u ma tistax tigi mibdula.

Il-Qorti hija mitluba li bis-sahha ta' regolament 27 tal-A.L. 79 hekk kif emendat (L.S. 504.71)' barra li tagħti l-piena skont il-ligi, tordna l-konfiska tal-corpus delicti u s-sospensjoni jew irrevoka ta' kull licenza jew permess mahruga taht ir-Regolamenti dwar il-Konservazzjoni tal-Ghasafar Selvaggi u taht it-Taqsima XV tal-Kodici tal-Ligijiet tal-Pulizija, għal perjodu applikabbli.

2. Permezz tas-sentenza aktar il-fuq imsemmija, il-Qorti tal-Magistrati (Malta) bħala Qorti ta' Ĝudikatura Kriminali, wara li rat l-imputazzjoni miġjuba u fuq ammissjoni tal-imputat Charles MUSCAT sabet lill-istess Charles MUSCAT ġati tal-imputazzjonijiet dedotti fl-avviż u kkundannatu għal multa t'elfejn euro (€2,000) kif ukoll ir-revoka permanenti tal-licenza.
3. Rat ir-rikors tal-appell ta' Charles MIFSUD li jgħib id-data tal-14 ta' Frar 2017 fejn issolleva s-segwenti aggravji (in suċċint):
 - a. Apprezzament żbaljat tal-provi prodotti.
 - b. Piena eżägerata u sproporżjonata.
4. Illi matul is-seduta quddiem din il-Qorti tat-18 ta' Lulju 2019 il-partijiet qablu li kienet teżisti diskrepanza bejn l-isem tal-persuna misjuba ġatja fis-sentenza stampata mir-Registratur u ffılmata mill-

Magistrat li erogaha mal-isem tal-imputat kif kienet tidher fl-avviż. Id-Difiża eċċepiet in-nullita tas-sentenza – minkeja li fir-rikors tal-appell ma kienetx qajmet tali lanjanza. Il-Prosekuzzjoni saħqet li għalkemm verament kienet teżisti diskrepanza, il-partikolaritajiet tal-appellant kienu jaqblu kollha għajr ħlief għal-kunjom fis-sentenza aktar il-fuq imsemmija.

5. Illi s-sentenza tal-Qorti tal-Maġistrati giet mogħtija f'isem Charles MUSCAT. L-atti l-oħra tal-kawża jirreferu għall-imputat bl-isem ta' Charles MIFSUD. Il-ġurisprudenza tgħallem li f'każijiet analogi, il-fatt li l-Qorti tal-Maġistrati tkun kitbet sentenza b'isem l-imputat – ismu jew kunjomu – żbaljat hija kwistjoni li tolqot l-ordni pubbliku u li mhix derogabbi mill-privat.¹ F'dawn il-każijiet, dawn il-Qrati hadu l-linjal li :
 - (a) jiddikjaraw li l-kundannat fis-sentenza appellata ma jkunx ir-riorrent appellanti; u
 - (b) għalhekk is-sentenza tal-Qorti tal-Maġistrati mogħtija bl-isem żbaljat ma tkunx eżegwibbli kontra tiegħu u l-appell jieqaf f'dak il-punt.²

¹ Ara f'dan is-sens is-sentenza *Il-Pulizija vs. Raymond Cassar*, deċiża mill-Qorti Kriminali bhala Qorti tal-Appelli Kriminali, nhar id-29 ta' Settembru 1956, kif ukoll *Il-Pulizija vs Christine Galea*, deċiża minn din il-Qorti diversament presjeduta nhar id-9 ta' Lulju 1984.

² Ara f'dan is-sens is-sentenza *Raymond Cassar*, ibid.; *Il-Pulizija vs. Francis Blancho*, deċiża mill-Qorti Kriminali bhala Qorti tal-Appelli Kriminali, nhar fl-4 ta' Mejju 1957; *Il-Pulizija vs. Robert Pace Bordin*, deċiża mill-Qorti Kriminali bhala Qorti tal-Appelli Kriminali, nhar fit-23 ta' Frar 1959; *Il-Pulizija vs Carmelo Sullivan* deċiża mill-Qorti Kriminali bhala Qorti tal-Appelli Kriminali, nhar it-18 ta' Novembru 1961; is-sentenza *Christine Galea*, ibid.; u *Il-Pulizija vs. Saviour Borg D'Anastasi* deċiża minn din il-Qorti diversamente presjeduta nhar it-18 t'April 2002 kif ukoll *Il-Pulizija vs. Loraine Costa nee Fino* deċiża minn din il-Qorti diversamente presjeduta nhar l-20 ta' Mejju 2013.

6. Fis-sentenza *Saviour Borg D'Anastasi* imsemmija, kif ukoll fis-sentenza *Lorraine Costa nee Fino*, din il-Qorti kienet iddeċidiet li tali żball fl-isem tal-imputat kif imniżżeł fis-sentenza ma kienx jiporta n-nullita tas-sentenza, iżda l-ineżekkutibilita tagħha fil-konfront tal-ġudikabbi. Għalhekk it-talba seduta stante magħmula mid-Difiża (iżda mhux fir-rikors tal-appell permezz ta' gravam appożitu) għal din ir-raguni wkoll ma tistax tīgħi milqugħha.
7. Jibqa' l-fatt li l-ġurisprudenza Maltija tikkonsidra l-kwistjoni tal-iżball fl-isem fis-sentenzi tal-Qrati bħala kwistjoni li tolqot l-ordni pubblika. Dan ukoll minħabba l-fatt li l-kwistjoni tal-identita tal-ġudikabbi hija determinanti b'mod partikolari quddiem Qrati ta' Ĝustizzja Kriminali. In kwantu kwistjoni t'ordni pubbliku il-problematika tal-iżball fl-isem tal-ġudikabbi fis-sentenza tal-Prim'Istanza tista' wkoll tīgħi sollevata mill-Qorti.
8. Id-diskrepanza fl-isem teżisti bejn l-avviż, id-dokumenti preżentati, u l-kitba tal-appunti tal-Magistrat *a calce* tal-komparixxi (fol 3) ma' dak li hemm miktub fuq is-sentenza stampata.
9. Illi l-ġurisprudenza aktar il-fuq riferita, b'mod partikolari dik tal-ħamsinijiet u sittinijiet tas-seklu l-ieħor żviluppata principally mill-Imħallef William Harding, kienet tishaq li l-posizzjoni tal-*ius receptum* dak iż-żmien kienet li tali żball fl-atti quddiem il-Qorti tal-Prim'Istanza ma setgħax jiġi korregut mill-Qorti tat-Tieni Istanza.³ Illum il-ġurnata l-artikolu 520(1)(c) tal-Kodiċi Kriminali jirrendi

³ Ara s-sentenza *Francis Blancho* aktar il-fuq imsemmija flimkien mal-każistika hemmhekk riportata.

applikabbi, *mutatis mutandis*, l-artikolu 175 tal-Kapitolu 12 tal-Ligijiet ta' Malta. Dan jipprovdi s-segwenti : -

175.

(1) Il-qorti tista', f'kull waqt tal-kawża, qabel is-sentenza, wara talba ta' wahda mill-partijiet, wara li tisma' meta jeħtieg lill-partijiet, tordna sostituzzjoni ta' xi att jew tippermetti tibdil fl-iskritturi, sew billi fihom jiżdied jew jitneħha l-isem ta' wahda mill-partijiet u jitqiegħed ieħor floku, jew billi jissewwa żball fl-isem tal-partijiet jew fil-kwalità li fiha jidhru, jew billi jissewwa kull żball ieħor jew billi jiddahħlu ħwejjeg oħra ta' fatt jew ta' dritt ukoll permezz ta' nota separata, sakemm sostituzzjoni jew tibdil bħal dan ma jbiddilx fis-sustanza l-azzjoni jew l-eċċeżzjoni fuq il-meritu tal-kawża.

(2) Kull qorti fi grad ta' appell tista' wkoll tordna jew tippermetti, f'kull żmien sas-sentenza, li jissewwa kull żball fir-rikors li bihom ikun tressaq l-appell jew fit-tweġiba, kif ukoll kull żball fl-isem tal-qorti li tkun tat-is-sentenza appellata, jew f'dak tal-partijiet, jew fil-kwalità li fiha huma jidhru, jew fid-data tas-sentenza appellata:

Iżda kull qorti fi grad ta' appell tista' tordna wkoll korrezzjonijiet fis-sentenza tal-qorti tal-ewwel istanza u korrezzjonijiet oħra li l-qorti fi grad ta' appell tqis li huma ġustifikati fl-atti ġudizzjarji fi kwalunkwe stadju tal-proċeduri fl-appell sa meta l-appell jithalla għas-sentenza, fuq talba ta' xi wahda mill-partijiet, u wara li tagħti lill-partijiet l-opportunità li jinstemgħu:

Iżda wkoll qorti fi grad ta' appell tista' tordna wkoll korrezzjonijiet f'sentenza li tkun ingħatat minnha wara li jkun sar rikors preżentat minn wahda mill-partijiet fi żmien tletin ġurnata mid-data tas-sentenza.

(3) Il-qorti tista', sa dakinar li tagħti s-sentenza u taqta' l-kawża, tordna minn jeddha li tissewwa kull omissjoni jew żball ġudizzjarju jew amministrattiv f'att ġudizzjarju.

10. Illi din il-posizzjoni legali kienet differenti minn dik li kienet qabel l-introduzzjoni tal-Att XXII tal-2005 li permezz tiegħu l-artikolu 175 tal-Kapitolu 12 tal-Ligijiet ta' Malta gie wkoll reż applikabbi ghall-Qrati ta' Ĝustizzja Kriminali. Pero li bl-Att I tal-2018, dan gie preċiżat li l-artikolu 175 tal-Kapitolu 12 tal-Ligijiet ta' Malta gie reż

applikabbi *mutatis mutandis*, għall-Qrati ta' Ĝustizzja Kriminali. B'hekk, fuq talba tal-partijiet, huwa possibbli li ssir korrezzjoni anke fi stadju t'appell:

Kull qorti fi grad ta' appell tista' wkoll tordna jew tippermetti, f'kull zmien sas-sentenza, li jissewwa kull żball fir-rikors li bihom ikun tressaq l-appell jew fit-tweġiba, kif ukoll kull żball fl-isem tal-qorti li tkun tat is-sentenza appellata, jew f'dak tal-partijiet, jew fil-kwalità li fiha huma jidhru, jew fid-data tas-sentenza appellata:

Iżda kull qorti fi grad ta' appell tista' tordna wkoll korrezzjonijiet fis-sentenza tal-qorti tal-ewwel istanza u korrezzjonijet oħra li l-qorti fi grad ta' appell tqis li huma ġustifikati fl-atti gudizzjarji fi kwalunkwe stadju tal-proċeduri fl-appell sa meta l-appell jithalla għas-sentenza, fuq talba ta' xi waħda mill-partijiet, u wara li tagħti lill-partijiet l-opportunità li jinstemgħu.

11.Illi din l-emenda kienet dahlet bl-Att XXII tal-2005 li d-dibattiti parlamentari dwaru juru li l-intenzjoni tal-legislatur, riflessa fl-istqarrijet magħmula mill-ġja Ministru Dr. Tonio Borg u già Segretarju Parlamentari Dr. Carmelo Mifsud Bonnici, kienet li jitħaffu proċeduri għudizzjarji u jitnaqsu l-formaliżmi żejda. Mid-dibattiti parlamentari relattivi għall-bidla introdotta bl-Att I tal-2018 fir-rigward tal-applikazzjoni *mutatis mutandis* ta' dawn id-disposizzjonijiet għall-Qrati ta' Ĝustizzja Kriminali, jirriżulta li dawn riedu jiġu applikati spċificament għal dan il-kuntest penali.

12.Il-Liği tgħid talba għal korrezzjoni tista' ssir fi kwalunkwe stadju tal-proċeduri fl-appell sa meta l-appell jithalla għas-sentenza. F'dan il-każ, il-Qorti kienet spċificament halliet din il-kawża għas-sentenza fuq dan il-punt, iżda ebda talba għal korrezzjoni ma ġiet proposta mill-partijiet sabiex tīgi dibattuta quddiem din il-Qorti.

13.F'dawn iċ-ċirkostanzi għalhekk din il-Qorti baqgħet konfrontata bil-kopja tas-sentenza uffiċjali li kienet maħruġa fuq isem differenti minn dak tal-persuna imputata li kienet tidher fil-komparixxi, fejn ukoll kien hemm in-notamenti originali tal-Maġistrat li ddecieda l-kawża. Fis-sentenza ta' din il-Qorti diversament presjeduta fl-ismijiet *Il-Pulizija vs. Albert Bezzina* deċiżha nhar il-25 ta' Lulju 1994 dik il-Qorti kienet giet rinfacċjata b'talba għal nullita tas-sentenza peress li fuq il-komparixxi il-Maġistrat ma kienx indika l-artikoli tal-Liġi li joħolqu r-reat mentri dawn l-artikoli kienu gew riprodotti fil-kopja tas-sentenza li giet pubblikata mir-Registratur. Dik il-Qorti kienet ċaħdet dak l-aggravju tan-nullita tas-sentenza wara li kkunsidrat li: -

Fuq dan il-punt il-Qorti tosserva li la l-artikolu 377(1) u anqas l-artikolu 382 ma jirrikjedu li s-sentenza tinkiteb mill-maġistrat; dak li trid il-liġi hu li dak li **jgħid** il-maġistrat meta jagħti s-sentenza jiġi registrat u riprodott fil-kopja tas-sentenza. Dak li hemm fuq il-komparixxi huma l-appunti tal-maġistrat, mhux is-sentenza, u bejn dawk l-appunti u l-kopja uffiċjali tas-sentenza kif tidher a fol 15 ma hemmx kontradizzjonijiet.

Fil-każ in disamina pero hemm kontradizzjoni bejn l-identita tal-imputat fuq il-komparixxi u l-isem tal-imputat fil-kopja tas-sentenza uffiċjali. Din il-kontradizzjoni hija awmentata mill-fatt li kemm l-appunti fuq il-komparixxi kif ukoll il-kopja uffiċjali tas-sentenza huma iffirmsati mill-istess Maġistrat. Wara kollox huwa dmir ta' dawn il-Qrati li jivverifikaw sewwa d-dettalji fuq is-sentenzi li johorgu, inkluż u b'mod partikolari fuq il-kopji uffiċjali li huma jiffirmaw għalihom. Din il-kontradizzjoni ma jaħtix għaliha l-appellant in kwantu hu kellu l-jedd li jircievi sentenza li tkun

korretta fid-dettalji tagħha, b'mod partikolari fl-isem tiegħu, kardini tal-identita tiegħu.

14. Illi appartie dan meta l-appellant interpona l-appell, huwa għamel dan fl-isem "Charles Mifsud" meta s-sentenza kundannatorja indikat l-isem tal-ħati fl-okkju u fil-korp bħala "Charles Muscat". Anke dan skont il-ġurisprudenza Maltija għandu l-konsegwenzi tiegħu. Fil-kawża imsemmija aktar il-fuq *Christine Galea* l-appellanti lmentat li kemm is-sentenza kundannatorja kif ukoll iċ-ċitazzjoni kienu maħruġa fuq isem "Christine Galea" mentri l-isem ufficjali proprja tagħha kien "Maria-Cristina". Il-Qorti tal-Appell Kriminali laqgħet l-aggravju tal-appellant. Fl-appell, Avukat Generali kien, inter alia, argumenta li tant kienet ċara l-identita tal-imputata bħala "Christine" Galea u li din kienet tirreferi għall-istess persuna, li fir-rikors tal-appell hija ma wżatx l-isem "Maria-Cristina" Galea (l-isem proprju tagħha), iżda wżat l-istess okkju tas-sentenza ċjoe bl-isem "Christine" Galea, ċjoe bl-isem li skont l-appellant kien hażin. Fuq dan l-argument, dik il-Qorti qalet hekk - Illi mhux biss hu rrilevanti l-argument ta' l-appellat illi l-appellant fir-rikors ta' l-appell tagħha użat hi stess l-isem "Christine" anzi jingħad fuq l-iskorta ta' ġurisprudenza kostanti li hekk biss setgħet tagħmel għax altrimenti r-rikors tal-appell stess kien ikun null (ara f'dan ir-rigward App. Krim. **Il-Pulizija vs. John Muscat** 21.4.1977);

15. F'dan il-każ, l-anqas ma kien hemm tentattiv t'appell mill-Avukat Generali, fuq ebda parti tas-sentenza.

Decide

Għaldaqstant, għar-raġunijiet premessi, u fiċ-ċirkostanzi partikolarissimi ta' dan il-każ, din il-Qorti tiddosponi minn dan l-appell billi tiddikjara li l-persuna li gie kundannat mill-Qorti tal-Magistrati huwa Charles MUSCAT, u mhux ir-riktorrent Charles Mifsud, u għalhekk is-sentenza ma tolqotx lir-riktorrent u mhix eżegwibbli kontra tiegħu. Konsegwentement tiddikjara li ma hemmx lok li tkompli tipprovdi fuq il-kumplament ta' dan l-appell.

Aaron M. Bugeja

Imħallef